

दैनिक जागरण - 01/09/2006

# कलक्ट्रेट में एकल सेवा केन्द्र खुला

वरिष्ठ संवाददाता, अलीगढ़

ई-प्रशासन के तहत कलक्ट्रेट में आज से एकल सेवा केन्द्र शुरू हो गया। डीएम संतोष यादव ने शुक्रवार को इसका विधिवत उद्घाटन किया। इस सेवा केन्द्र से कोई भी व्यक्ति सरकारी प्रमाण पत्र, खसरा खतौनी निर्धारित दर पर हासिल कर सकेगा और शिकायत भी दर्ज करा सकेगा।

इस मौके पर डीएम ने कहा कि इस प्रकार के सेवाकेन्द्र प्रत्येक तहसील पर

भी खोले गए हैं। इन केन्द्रों के माध्यम से तहसील, कलक्ट्रेट से जारी होने वाले सभी प्रमाणपत्र कम्प्यूटर के माध्यम से जारी किए जाएंगे।

इससे ग्रामीण जनता को इधर-उधर नहीं भटकना पड़े और एक ही स्थान से उनका काम हो जाए। इस केन्द्र पर प्रार्थनापत्र देने के बाद प्रार्थी को रसीद दी जाएगी जिसके अनुसार वह निर्धारित तिथि को प्रमाणपत्र हासिल कर सकेगा। इस केन्द्र के माध्यम से कोई भी व्यक्ति

अपनी शिकायत जिलाधिकारी के नाम दर्ज करा सकेगा। शिकायतों और प्रमाणपत्रों का जिलाधिकारी द्वारा प्रतिदिन इंटरनेट के माध्यम से अनुम्रवण किया जाता है। एनआईसी के निर्देशन शुरू किए गए इस काम से आम लोगों की कई दिक्कतों का समाधान हो जाएगा। इस मौके पर जिला सूचना विज्ञान अधिकारी राजेश गंगल, सहायक अधिकारी पवन मंगल और कलक्ट्रेट के वरिष्ठ कर्मचारी मौजूद थे।